



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta tas-16 ta' Dicembru, 2003

Ċitazzjoni Numru. 1600/1998/1

Joseph PORTELLI u martu Margaret Portelli

VS

RIK LIMITED

Il-Qorti:

Rat l-Att taç-Ċitazzjoni mressaq fit-22 ta' Lulju, 1998, li bih l-atturi ippremettew:

Illi l-atturi pprestaw lis-soċjeta' konvenuta numru ta' serviġi fil-ħidma tal-imsemmija in konnessjoni mal-ħidma tagħha u l-imsemmi attur Joseph Portelli ġie sussegwentement ingaggat b'kuntratt ta' xogħol mal-istess soċjeta' konvenuta;

Illi l-imsemmija persuni għandhom jieħdu mis-soċjeta' konvenuta is-somma ta' elfejn sitt mija u sebgħa u disgħin lira u ħamsa u għoxrin centezmu (Lm2,697.25c) u dan

skond l-anness prospett hawn esebit bħala dokument RFT;

Illi l-atturi kitbu lill-imsemmija soċjeta' konvenuta għall-ħlas minnhom pretiz u din l-istess wiegħbet skond li parti hija akkolta u li ser titħallas meta s-soċjeta' tkun tista' iżda minkejja dan baqa' ma sarx ħlas u għalhekk kellha ssir din il-kawża;

Għalhekk l-atturi talbu lil din l-Onorabbli Qorti għaliex m'għandhiex:

1. Tikkundanna lis-soċjeta' konvenuta tħallas is-somma ta' elfejn sitt mija u sebgħa u disgħin lira u ħamsa ugħoxrin ċenteżmu (Lm2,697.25c) rapprezentanti serviġi u xogħol prestat lilha mill-atturi skond kif dettaljat fil-prospett esebit bħala Dokument RFT;

Bl-ispejjeż inkluzi dawk tal-ittri nterpellatorji tal-14.3.98, 13.3.98 u 16.4.98 u bl-imgħax mill-15 ta' Marzu 1998 l-konvenuta mħarrka għas-subizzjoni;

Rat id-Dikjarazzjoni maħlufa u n-Nota tax-Xieħda tal-atturi, flimkien mal-ħames (5) dokumenti meħmużin magħħa;

Rat in-Nota mressqa fl-14 ta' Mejju, 1999, li biha l-kumpannija mħarrka eċċepiet:

1. Illi is-soċjeta' konvenuta ma għandha l-ebda rapport guridiko-kontrattwali mal-konvenuta (sic) Margaret Portelli li qatt ma għiet mitluba jew avvicinata sabiex tirrendi serviġi mis-soċjeta' konvenuta;

2. Illi l-ammot mitlub mill-atturi jekk fil-fatt dovut huwa fi kwalunkwe każ esaġerat;

3. Illi s-soċjeta' konvenuta sofriet danni ingenti u in-konsegwenza diretta tax-xogħol ħażin u mhux skond "is-sengħa u l-arti" u mhux ta' livell professjonali tajjeb kif meħtieġ mill-attur u dan peress illi fiż-żmien li huwa kien jieħu ħsieb il-produzzjoni tas-soċjeta' konvenuta, in-

Kopja Informali ta' Sentenza

negozju tas-socjeta' konvenuta mar għall-agħar bħala konsegwenza diretta ta' dan in-nuqqas ta' tmexxija tajba;

4. Salvi eċċezzjonijiet ulterjuri;

Rat id-Dikjarazzjoni maħlufa u n-Nota tax-Xiehda tal-kumpannija mħarrka;

Rat ix-xhieda mressqa mill-atturi u x-xiehda msejnin minnhom bil-meżż tal-affidavit u kif ukoll quddiem il-Qorti;

Rat ix-xhieda mogħtija mix-xhud imressaq mill-kumpannija mħarrka u dik bl-affidavit ta' xhud oħra;

Rat l-atti kollha tal-kawża;

Semgħet it-trattazzjoni tal-avukati tal-partijiet;

Semgħet il-kjarifika magħmula mill-avukat tal-atturi dwar il-qagħda tal-istatus tal-kumpannija mħarrka;

Rat id-Degrieti tagħha tat-13 ta' Mejju, 2003, tal-25 ta' Settembru, 2003, u tas-27 ta' Novembru, 2003, li bihom ħalliet il-kawża għas-sentenza;

Rat in-Nota spjegattiva mressqa mill-atturi fil-11 ta' Diċembru, 2003, flimkien maż-żewġ dokumenti meħmużin magħha;

Ikkunsidrat:

Illi din hija azzjoni għal ħlas ta' salarju u benefiċċji oħrajn u kif ukoll għal-likwidazzjoni u ħlas ta' serviġi mwettqin. L-attur kien impjegat mal-kumpannija mħarrka, u, minbarra dan, qabel ma daħal fl-impieg, kien wettaq xi xogħol għall-ġid u fl-interess tal-istess kumpannija li huwa jgħid li baqa' ma tħallasx tiegħu. L-attriċi tgħid li, għalkemm ma kinitx impjegata, hija qattgħet ħin twil tgħin f'xi ħwejjeġ marbuta mat-tmexxija (produzzjoni) tal-fabbrika ġestita mill-

kumpanija m'harrka, liema xogħol hija wkoll qatt ma tħallset tiegħu;

Illi għal din l-azzjoni, il-kumpanija m'harrka tilqa' billi tgħid li m'għandha l-ebda rabta mal-attriċi, filwaqt li tqis bħala eżagerata l-pretensjoni tal-attur. Hija tixlih ukoll bi htija għall-ħsarat li hija ġarrbet minħabba li ma weriex għaqaq u ħila fil-ħidma tiegħu magħha;

Illi mill-fatti li joħorġu mill-atti tal-kawża jirriżulta li l-kumpanija m'harrka twettaq negozju fil-qasam tat-tessuti. FI-1997 l-attur intalab minn Colin Tabone biex imur jaħdem mal-imsemmija kumpanija li tagħha Tabone u martu kienu xtraw l-ishma. L-attur għall-ewwel ma laqax l-istedina għaliex kellu mpieg ma' kumpanija oħra. Madankollu, seħħ arrangament biex l-attur imur jagħti xi ħin kuljum f'għajjnuna lill-kumpanija m'harrka bħala konsulent. Wara li saritlu offerta oħra b'kundizzjonijiet li ħajruh, l-attur daħal jaħdem mal-kumpanija m'harrka b'seħħ minn Settembru. Kien inkarigat mill-qasam tal-produzzjoni. Ftit żmien wara, l-kumpanija m'harrka ntrabtet li tiegħu ordni ta' xogħol ta' ħjata li kellha ssir bl-idejn u mhux fuq il-makni, u biex titlaħħaq fil-ħin, kien tqabbd u nies oħrajn, magħduda mart l-attur. Wara ftit tax-xhur, inqala' l-għawġ bejn l-attur u Tabone fuq għadd ta' ħwejjeġ, u l-attur telaq mill-impieg wara madwar erba' (4) xhur li kien daħal jaħdem mal-kumpanija, jiġifieri lejn tmien Diċembru tal-1997. Il-kawża nbdiet f'Lulju tal-1998, f'liema sena wkoll il-kumpanija waqqfet il-ħidma kummerċjali tagħha¹;

Illi għal dak li jirrigwarda l-aspetti legali li jsawru l-każ jibda biex jingħad li jidher li teżisti kontradizzjoni fl-eċċezzjonijiet tal-imharrkin li trid tissemma minnufih. Tali kontradizzjoni tinsab bejn l-ewwel u t-tieni eċċezzjoni, għaliex ma jistax jiġi miċħud ir-rapport li jnissel l-azzjoni u fl-istess waqt jiġi eċċepit li t-talba hija waħda eżagerata². Huwa meħtieġ li l-parti m'harrka tkun ċara fid-difiża tagħha bħalma huwa mistenni li tkun il-parti attriċi fl-azzjoni tagħha;

¹ Xhieda ta' Colin Tabone 5.12.2001, f'pag. 87 tal-process

² Ara App. Civ. 10.1.1995 fil-kawża fl-ismijiet *Cardona et vs Busuttill noe et* (Kollez. Vol: LXXIX.ii.240)

Illi jmiss li jiġi mistharreġ l-aspett tal-baži legali li fuqha tassew tistrieñ l-azzjoni attriċi, għaliex jidher li din għandha iżjed minn għajn waħda. Fil-każ tal-attur, huwa qiegħed jippretendi kemm ħlas dovut lil minħabba r-rabta kuntrattwali (mnissla mill-kuntratt tal-impieg) u kif ukoll ammont ta' kumpens għal serviġi. Fil-każ tal-attriċi, l-għajn tal-azzjoni tagħha hija dik tal-kumpens għas-serviġi. Jidher li l-kumpannija m'harrka għarfet dan il-fatt, għaliex illimitat l-ewwel eċċezzjoni tagħha fil-konfront biss tal-attriċi;

Illi dwar il-ħlasijiet dovuti lill-attur minħabba r-rabta kuntrattwali tiegħu bis-saħħa tal-impieg tiegħu mal-kumpannija attriċi, ma jidhirx li għandu jinħela wisq ħin. Mhux biss ġie muri mill-attur innifsu kif imiss li għad fadallu jieħu ħlas ta' paga ta' xahar, *bonus pro rata*, ħlas għal jumejn xogħol mogħti fi btajjel pubbliċi u telf ta' *leave* mhux imħallas, iżda joħroġ li l-kumpannija m'harrka bl-ebda mod ma ikkontestat dan in-nuqqas ta' ħlas. Għall-kuntrarju, f'itra mibgħuta f'isimha mill-konsulent legali tagħha lill-avukat tal-attur, kulma ntalab kien biss żmien għall-ħlas sakemm il-qagħda finanzjarja tagħha tkun tippermetti li jsir il-ħlas. Huwa minnu wkoll li l-kumpannija m'harrka qegħda tgħid li l-attur ma jistax jippretendi li jitħallas ta' *leave* mhux meħud³, imma l-Qorti ma tistax tifhem fuq liema baži legali qegħda tistrieñ il-kumpannija m'harrka meta tagħmel dikjarazzjoni bħal din;

Illi irriżulta li l-attur baqa' ma wasallu qatt is-salarju tal-aħħar xahar "uffiċjali" tal-impieg tiegħu mal-kumpannija m'harrka. Mill-provi miġjuba jirriżulta li l-attur kien jaqla' elf lira Maltija (Lm 1,000) kull xahar. Peress li dan kien salarju, jidher li minn dik is-somma kellu jitnaqqas is-sehem ta' kontribuzzjonijiet ta' sigurta' soċjali jew taxxa tad-dħul kif preskritt mil-liġi. Dwar dan, l-attur innifsu impenja ruħu⁴ li jħallas hu dawk il-kontribuzzjonijiet għax-xahar ta' Diċembru hekk kif isir il-ħlas lilu tal-ammont gross. Għal dak li jirrigwarda l-parti l-oħra tal-prospett fejn l-attur qiegħed jitlob komputazzjoni ta' *leave* mhux

³ Dok "RNT", f'paġ. 7 tal-proċess

⁴ Ara "Dok RBT", f'paġ. 5 tal-proċess

meħud, l-attur isemmi li huwa kien intitolat għal jiem ta' frank li ħadimhom fuq talba tal-kumpannija mħarrka. Fis-sewwa jingħad li Colin Tabone nnifsu⁵, minkejja dak li nkiteb f'isem il-kumpannija żmien qabel, jidher li jaċċetta mingħajr riżerva l-pretensjonijiet tal-attur dwar dak li kien għad fadallu jieħu taħt il-kuntratt tal-impieg;

Illi fid-dawl ta' din il-kważi stqarrija min-naħa ta' Colin Tabone, il-Qorti ma jidhrilhiex li għandha għalfejn toqgħod tgħarbel kif inħadmu r-rati applikabbli għal kull waħda mill-erba' (4) kawżali tal-pretensjoni tal-attur imnissla mill-kuntratt tal-impieg, u sejra tilqagħhom kif imfissrin fil-prospett imressaq⁶ mal-Att taċ-Ċitazzjoni;

Illi dwar il-pretensjoni tal-atturi għall-kumpens jew ħlas ta' servizzi mogħtija jeħtieġ li l-kwestjoni titqies b'reqqa akbar. Huwa stabiliet li l-bażi ta' azzjoni għal servizzi mogħtija triegi fuq żewġ sisien: jigiġifieri, fuq il-kważi kuntratt u fuq il-preżunzjoni li min jagħti servizz lil ħaddieħor jagħmel hekk bil-fehma li jithallas ta' dak li jagħmel⁷. Minbarra dan, ilu żmien twil aċċettat li l-ħlas ta' serviġi jista' jkun dovut mhux biss *jure actionis*, jigiġifieri meta huwa miftiehem, imma wkoll *officio judicis*, jigiġifieri meta miċ-ċirkostanzi jkun jidher sewwa li min ta dak is-servizz ried li jithallas tiegħu⁸ jew kien imwiegħed ħlas għalih. Biex wieħed jasal biex jara jekk persuna kellhiex il-fehma jew l-istennija li titħallas, għandu jitqies il-waqt meta ngħataw tali servizzi, għaliex iċ-ċirkostanzi li jseħħu wara ma jservux biex joħolqu b'lura dritt ta' fehma li ma kinitx l-intenzjoni tal-partijiet li joħolqu⁹;

Illi (a) fil-każ tal-attur, jirriżulta li beda jintalab li jagħti servizz meta l-ishma tal-kumpannija mħarrka għaddew fuq isem Colin Tabone. F'dak iż-żmien, billi l-attur kien għad għandu mpieg ma' kumpannija oħra, ma setax iħalli l-impieg tiegħu, u għalhekk għażel (jidher ukoll li kiseb il-permess tal-kumpannija li magħha kien jaħdem) li jagħti ħinu għal xogħol ta' tfassil u ta' organiżżazzjoni tas-

⁵ Xhieda ta' Colin Tabone 5.12.2001, f'pagġ. 92-3 tal-proċess

⁶ Dok "RFT", f'pag. 4 tal-proċess

⁷ Ara, per eżempju, P.A. CS 11.7.1984 fil-kawża fl-ismijiet *Anthony Cassar vs Lawrence Seychell* (Mhix pubblikata)

⁸ P.A. 3.10.1935 fil-kawża fl-ismijiet *Mifsud vs Briffa noe* (Kollez. Vol: XXIX.ii.664)

⁹ P.A. 6.10.1954 fil-kawża fl-ismijiet *Deidun vs Poggi et* (Kollez. Vol: XXXVIII.ii.568)

sistemi ta' produzzjoni godda li l-kumpanija m'harrka kellha f'moħħha li tibda twettaq. Dan l-arrangament baqa' sejjer sakemm l-attur daħal fl-impieg mal-kumpanija m'harrka. Dwar dan, l-attur jishaq li meta ntab jagħmel dan ix-xogħol kien imwiegħed ħlas¹⁰. L-attur ma ħalla l-ebda dubju li, meta daħal biex jagħti s-servizz tiegħu, u saħansitra għamel dan bil-permess tal-kumpanija li magħha kien jaħdem u fil-ħin ħieles tiegħu, kien qiegħed jistenna li jingħata xi għamla ta' kumpens;

Illi l-kumpanija m'harrka tiċhad dan. Fis-sewwa jista' jingħad li hija ma tiċhadx li l-attur kien jidher fil-fabbrika sa minn qabel ma daħal jaħdem magħha u jagħti xogħol, pariri u konsulenza kif meħtiegħ. Ix-xhieda ta' wħud mill-impjegati tal-kumpanija jikkonfermaw dan u l-kumpanija m'harrka ma seħħilhiex ixxejjen dik ix-xhieda. Izda Colin Tabone jiċhad li l-kumpanija tiegħu għandha tħallas lill-attur tas-sigħat li huwa taha f'dan is-servizz u dan għaliex ma kienx hemm ftehim minn qabel u għaliex jgħid li l-attur kien jgħin minħabba li 'l quddiem li sejjer jingħata sehem mill-azzjonijiet fil-kumpanija m'harrka;

Illi fid-dawl tal-prinċipji li ssemew iżjed qabel, ir-raġunijiet mogħtija minn Tabone bħala kontestazzjoni tiegħu għall-ħlas lill-attur tas-servizzi mogħtija ma jistgħux jintlaqgħu bħala siewja. Fl-ewwel lok, l-allegazzjoni li ma kienx hemm ftehim m'hijjex ta' xkiel għal sejbien ta' responsabbilita' għall-ħlas ta' serviġi. Fit-tieni lok, il-fatt biss li ftehim ma kienx formali ma kienx sar lanqas ixejjen ix-xhieda tal-attur li jgħid li Colin Tabone nnifsu kien assikurah li s-servizz li kien mitlub jagħti lill-kumpanija m'harrka waqt li dan kien għadu impjegat ma' kumpanija oħra kellu jkun "*against payment*". Fit-tielet lok, huwa diffiċli daqskemm illoġiku li jiġi aċċettat li Colin Tabone jgħid li l-attur ta s-servizzi tiegħu b'xejn għaliex 'il quddiem kien sejjer jingħata wħud mill-ishma tal-kumpanija (x'aktarx bħala korrispettiv), u jibqa' jsostni li s-servizzi ngħataw bla ħsieb ta' ħlas jew kumpens. Dan jingħad apparti l-fatt li l-ishma baqgħu ma ngħaddew qatt lill-attur. Għalhekk, fil-fehma tal-Qorti, kollox juri li s-serviġi li

¹⁰ Affidavit tal-attur f'pag. 23 tal-proċess

ngħataw mill-attur lil u għall-vantaġġ tal-kumpannija mħarrka jistħoqqilhom ħlas u, f'dan ir-rigward, l-ewwel talba tal-attur imissha tintlaqa';

Illi l-attur jindika l-għadd ta' sigħat ta' serviġi li huwa jgħid li wettaq għall-benefiċċju tal-kumpannija mħarrka. Isemmi wkoll ir-rata ta' ħames liri (Lm 5) kull siegħa li huwa jippretendi bħala ħlas. Il-kumpannija mħarrka tfigħer dawn ir-rati bħala "eċċessivi", jekk qegħda talludi għalihom fit-tieni eċċezzjoni tagħha. Meta wieħed iqabbel dik ir-rata ma' r-rata ta' ħlas li kien jirċievi l-attur (biex jagħmel xogħol jixxiebah) meta daħal impjegat mal-kumpannija, wieħed għandu għaliex jasal għall-fehma li r-rata pretiża mill-attur hija waħda moderata u raġunata. Ma jidhirx lanqas li l-għadd ta' sigħat li tagħhom huwa jippretendi l-ħlas huwa wieħed tant għoli jew improbabbli, meta wieħed iqishom fuq medda ta' kważi ħames (5) xhur;

Illi (b) fil-każ tal-attriċi, jirriżulta li din intalbet tagħti s-sehem tagħha waqt li żewġha kien impjegat mal-kumpannija mħarrka. Dak iż-żmien, kienet inħasset il-ħtieġa li kull min sata' jagħti daqqa t'id biex il-kumpannija tlesti x-xogħol appaltat lilha fil-ħin, tqabbdet imidd idejha għal dan il-għan. Jirriżulta li bħalha tqabbdet ukoll mart Colin Tabone. Il-kumpannija mħarrka ddur għal dan il-fatt biex tgħid li dan jixhed kemm l-attriċi kienet daħlet għal dan ix-xogħol minn rajha, bla ma ntalbet u bla ħsieb ta' ħlas. Il-Qorti, wara li qieset sewwa dan l-argument, ma jidhrilhiex li għandha tilqgħu. F'areġ ċar b'liema saġriċċju, assidwita' u regolarita'¹¹ l-attriċi kienet qegħda tmur fil-fabbrika u tagħmel spejjeż ta' trasport, bla ma jitqies ukoll it-tul tal-ħin li kienet qegħda tqatta' f'din is-sitwazzjoni¹². Ma jidhirx loġiku li wieħed jassumi li dan kienet qegħda tagħmlu biss għax kellha għal qalbha l-gid tal-kumpannija li magħha żewġha kien impjegat jew għaliex żewġha kien imwiegħed ishma fl-istess kumpannija;

Illi, biex titwaqqa' l-preżunzjoni li serviġi ngħataw gratuwitament, jeħtieġ li min jallega li x-xogħol sar b'xejn

¹¹ Affidavit ta' Ronnie Żerafa f'pag. 44 u ta' Mary Gellel f'pag. 45 tal-proċess

¹² Affidavit tal-attriċi f'pag. 33-4 tal-proċess

irid iġib provi tajbin u konvinċenti biżżejjed biex iwaqqagħha. Fil-każ preżenti, il-kumpannija attriċi ma jidhirx li wettqet dan l-obbligu probatorju. Minflok, f'waħda mill-ittri mibgħuta minnha lill-attur¹³ hija bagħtet tgħidlu li “jekk il-kumpannija tispicċa li jkollha l-fondi (ħaġa pjuttost diffiċli), Rik Ltd., tkun lesta li tħallas lil Mrs. Portelli”. Jidher li r-raġuni li fuqha tassew tissejjes l-ewwel eċċezzjoni tal-kumpannija mħarrka m'hijiex l-inapplikabilita' tal-estremi tal-kumpens għal serviġi mwettqa, imma n-nuqqas ta' fondi biex twettaq il-ħlas;

Illi l-attriċi fissret kemm-il siegħa ta' servizz tat lill-kumpannija mħarrka u għall-vantaġġ ta' din. Fissret ukoll li r-rata li hija qegħda tippretendi bħala ħlas kienet dik li Colin Tabone kien iħallas lill-impjegat *part time*. Jidher li għaddet biss il-ħin li qattgħet taħdem fil-fabbrika jew fil-ħanut li nfetaħ bieb ma' bieb mal-fabbrika, u ma ħadet l-ebda qies tal-ħin u x-xogħol li kienet tieħu magħha d-dar tagħha¹⁴. Kollox ma' kollox, u meta ieħed iqis ir-rata ta' ħlas applikabbli f'dik is-sena għal xogħol bħal dak li għamlet l-attriċi, wieħed jaasal għall-fehma li l-pretensjoni tal-attriċi hija mistħoqqa u għandha tintlaqa';

Illi l-attriċi nnifisha tnaqqas mill-ammont sħiħ minnha pretiż somma li tirrappreżenta xi ħwejjeġ li hija kienet xtrat mill-fabbrika. Dan ifisser li l-ammont likwidat finalment huwa bilanċ nett ta' dak li għandha titħallas;

Illi ta' min jgħid ukoll - u dan japplika wkoll fil-każ tal-attur - li l-ammont pretiż mill-atturi baqa' kostanti tul iż-żmien kollu li ressqu l-pretensjoni tagħhom għall-ħlas ta' serviġi u dan għen mhux ftit biex jagħmel it-talba tagħhom konsistenti u ċara. Minbarra dan, fil-każ taż-żewġ atturi wkoll joħroġ ċar u mistqarr mix-xieħda tal-kumpannija mħarrka, fost l-oħrajn, li s-servizzi li taw l-attur u martu swew ta' ġid lill-kumpannija fil-qagħda mwegħra li kienet tinsab fiha meta s-serviġi ingħataw;

Illi dwar it-tielet eċċezzjoni tal-kumpannija mħarrka jingħad biss li din bħal inxteħtet biex tisposta l-attenzjoni fejn mill-

¹³ Ara pag. 8 tal-proċess

¹⁴ Ara Dok “Y”, f'pagġ. 113-4 tal-proċess

ewwel u biss messha ntefgħet. L-allegazzjonijiet magħmula f'dik l-eċċezzjoni u f'korrispondenza li ntbagħtet lill-atturi qabel infetħet il-kawża ma ġew bl-ebda mod sostanzjati. Fis-sewwa, imissu jingħad li lanqas kien hemm għalfejn li jiġu sostanzjati għaliex huma xiljiet għal kollox irrilevanti għall-parametri tal-azzjoni attriċi. Minbarra li x-xilja tad-danni mġarrba kienet tirrigwarda biss lill-attur, ma tintiehemx meta wieħed iqis li l-kumpannija mħarrka impjegatu magħha wara li kien ilu x-xhur jagħtiha servizzi u konsulenza biex tinqala' mid-diffikultajiet li hija (mingħajr l-għarfien tal-attur) kienet diġa' tinsab fihom qabel ma talbitu jagħtiha dawk is-servizzi;

Illi l-Qorti qegħda twarrab ukoll din l-eċċezzjoni bħala għal kollox inaċċettabbli;

Għal dawn ir-raġunijiet, il-Qorti qegħda tiddeċiedi billi:

Filwaqt li **tiċħad l-eċċezzjonijiet** kollha tal-kumpannija mħarrka, bħala mhux mistħoqqa;

Tilqa' t-talba attriċi u tikkundanna lill-kumpannija mħarrka sabiex tħallashom is-somma komplessiva ta' elfejn sitt mija u sebgħa u disgħin lira Maltija u ħamsa u għoxrin ċenteżmu (Lm 2,697.25), rappreżentanti kwantu għal elf ħames mija u sebgħin lira Maltija u sittin ċenteżmu (Lm 1570.60) arretrati ta' salarju, ħlas ta' *bonus*, ħlas ta' *leave* maħdum u ħlas ta' xogħol maħdum fi btajjel pubbliċi mill-attur sakemm dam fl-impieg mal-kumpannija mħarrka; kwantu għal sitt mija u ħamsa u għoxrin lira Maltija (Lm 625) bħala ammont likwidat ta' serviġi mwettqin mill-attur lil u għall-benefiċċju tal-istess kumpannija mħarrka; u kwantu għal ħames mija u lira Maltija u ħamsa u sittin ċenteżmu (Lm 501.65) bħala ammont likwidat ta' serviġi mwettqin mill-attriċi lil u għall-benefiċċju tal-istess kumpannija mħarrka; u

Tikkundanna lill-istess kumpannija mħarrka tħallas l-ispejjeż tal-kawża flimkien mal-imgħaxijiet legali fuq l-imsemmija somma mill-15 ta' Marzu, 1998, sal-jum tal-ħlas effettiv.

Kopja Informali ta' Sentenza

Moqrija

< Sentenza Finali >

-----TMIEM-----